


ACC No. 21800

* సర్వమంగళాగ్రంథమాల - పంచమ పుష్పము

శ్రీ మేధా దక్షిణామూర్తయై నమః

గురు శిష్య నిజాషాఢము

(శివపంచాక్షరీమంత్రార్చనము)



ఇ య్య ది

సంస్కృతసాహిత్యగత్న, శ్రీకంఠవిద్యాభూషణ,
శైవవాఙ్మయార్ణవబిరుదాంకితులు,
వైదికమతసామరస్య నీలకంఠభాష్యాంధ్రానువాదాది గ్రంథకర్తలు,
శివపారమ్యనిరూపణచతురులు నగు
గౌతమ, పండిత, ఆరాధ్య,

బ్ర-శ్రీ నిర్మల శంకరశాస్త్రిగారిచే

రచింపఁబడి

ప్రకాశింపఁబడియెను.

సౌమ్య సం॥ నిజాషాఢ కృ॥ పంచమి

2-8-1969

చందాదారులకు ఉచితము - ఇతరులకు వెల రూ. 1-00

✓


శ్రీ నీలకంఠాచార్యాభిమత
శ్రీ వైతసిద్ధాంతః సమభివర్ణతామ్



బ్రహ్మశ్రీ లొకారాధ్యులైన

నిర్మల శంకరశాస్త్రి గురువరేణ్యులు

నివాసము:- మారేడుపల్లి, 184 A, సికింద్రాబాద్.



శ్రీ మహాగణాధిపతయే నమః

శ్రీ శివాయ గురవే నమః

సద్గురు పార్థన

శ్లో॥ అజ్ఞాన తిమిరాంధస్య - జ్ఞానాంజన శలాకయా ।

చక్షు రున్మీలితం యేన - తస్మై శ్రీ గురవే నమః॥

“ పరమాత్మను సద్గురువును వేదశాస్త్రములను బాగుగా తెలియకుండుట యను చీకటితో స్రుడ్డివాడైన శిష్యుని నేత్రయుగమును — శివ తత్త్వమును గురుస్వరూపమును వేదశాస్త్ర రహస్యమును శివోపాసనమున క్రమముగా గురు తెలుగుట యను—కాటుక పుడుకతో బాగుపఱచు దయామయుడైన గురుమూర్తికి నమస్కారము.

గురు శిష్య సంవాదము



పరమేశ్వరుని లీలావిలాసమగు విశ్వమున ఒకానొక జీవుడు - పూర్వానేక జన్మలయందు గావించిన పుణ్యముల బలమున మానవజన్మ

నొంకినవాడై పెరిగి పెద్దవాడై లోకజ్ఞానమును సంపాదించి వివాహము చేసుకొని భార్యసుఖమును పుత్రసుఖమును విశేషముగా అనుభవించియు సంసారములో సారము లేదనియు కాంతాకనకముల వలన సంతృప్తి కలుగదనియు పుత్రులు శాశ్వతఫలమును చేకూర్చువారు కారనియు సత్పురుషుల సాంగత్యమువలన తెలుసుకొని జన్మపరంపరా బంధమును తన్నూలమగు కర్మబంధమును విడగొట్టుకొనుటకు వలయు సాధనము ఎద్దియను ఆకాంక్ష కలవాడై సంసారములోనుండియే తరించు నుపాయమును బోధించు మహానుభావుల నాశ్రయించవలెనను దృఢబుద్ధితో తనవారినిసంప్రదించి స్వగృహమునుండి బయలుదేరెను.

అనేక పుణ్యక్షేత్రములయందు సంచరించి చూచినను ఆతనికి సద్గురువు లభింపడయ్యెను. పుణ్యనదులయందు స్నానము నాచరించి గాంచినను పరమదేశికుఁడు కనపడకుండెను ఇట్లు పలుచోట్ల వెదకినను గానరానందున పరమాత్మయందు భారము నునిచి నిరాశతో స్వగృహమునకు ఏతెంచి చింతాక్రాంతుడై కాలమును గడుపుచుండెను.

కొంతకాలమునకు ప్రకృవాని పుత్రశోకమును మరియొకని దరిద్రదశను ఇంక నొకని భార్యవియోగమును ఒకానొకని తీవ్రమైన రోగతాధను కనులార గాంచుచు దేశములో కరువు కలరా మున్నగు ఉపద్రవములను గమనించుచు “దీపమున్నపుడే ఇల్లు సరిజూచుకొనవలె” నను సామెత ననుసరించి శరీరేంద్రియ పాలవమున్నపుడే శరీర వాఙ్మానసములను ఇంద్రియములను ప్రకృతి నతిక్రమించియుండు పరమశివుని ధ్యానించి పూజించి తరింపవలెనను పట్టుదలగలవాడై అనుదినము శంకరుని సద్గురువు నందజేయుమని ప్రార్థించుచుండెను.

అట్లు కొన్ని నెలలు గడచిన సిమ్మట కరుణాసముద్రుడగు శంకరునికి ఊతనియందు దయ గలిగినందున ఒకానొక శుభసమయమున నొక మహానుభావుఁడు ఆకస్మికముగా స్వగృహమునకు రాగా గృహస్థుఁడు సకటుంబముగా ఎదురేగి గృహద్వారములోనికి తోడ్కొని ముంగిలియందు పీఠముపై పశ్చిమములో మహానుభావుని పాదార విందములను శుభ్రజలముతో కడిగి పాదతీర్థమును శిరముపై చల్లుకొని

శ్రీవాణిని పీఠమునంచాసీనుని గావించి శ్రీవారి కుటుంబమునకు తగు వసతుల నేర్పరచెను. శ్రీవారి నిత్యకృత్యముల యనంతరము విశ్రాంతి సమయమున ఇట్లు వినయముతో ప్రశ్నించెను.

శిష్యుడు: మహాత్మా! తమ దర్శనముచే ధన్యుడనైతిని. జన్మమొదలు కొని బాల్యమున కీడ్చుకున్న నైయావనమున విషయభోగలాలసుడనై పరమార్థవిచారము లేనందున చిత్తవిశ్రాంతికై నానాక్షేత్రతీర్థములను సంచరించి చివరకు వేసారి దైవభారమున స్వగృహముజేరితిని. ఐతే ప్రస్తుతము ఈ సంసార సాగరమునుండి దరిజేల్చి నుపాయమునకై చింతాకాంతుడనైతిని. నాయందనుగ్రహము గలవారై తగునుపాయమును బోధింపుడని ప్రార్థించుచున్నాను.

గురువు: ఓహో! నీవు సంసారములో సారములేదని బాగుగా తెలుసుకొని విరాగము గలవాడవైతివని తోచెడిని సద్గ్రహస్థునకు సంసారములోనే శివోపాసనమను సారము గలదు అమితముగు ప్రపంచ భోగము పరమార్థమునకే దారితీయును. కావున చింతింపకుము.

శిష్యుడు: ప్రపంచసంబంధము స్థిరముకాదనియు క్షేళ భూయిష్టమనియు నా యనుభవములో గ్రహింపగలిగితిని. ఐతే సంప్రీతి నాప్యాదయ పరిపాకమునకు వలయు ఉత్తమోత్తమమగు సాధనము నుపదేశించి నన్నుగ్రహింపగలరని మనవి.

గురువు: అట్టి సాధనము శివదీక్ష దక్క వేరొండు లేదు. అద్దాని గ్రహించుటచే కొటిజన్మకృత సర్వవిధ పాపములు నశించి ప్రపంచ భోగము సుఖమయమై జన్మరాహిత్య మొదలును.

శిష్యుడు: మోక్షమునకు శివదీక్షయే పరమసాధనమని నెలవిచ్చితిరి. అద్ది సరియే. కాని యితరులు జ్ఞానమును మరికొందరు అన్య దేవతాభక్తిని మోక్షసాధనములుగా వక్కాణించుచున్నవారు. ఇందెద్ది శ్రేష్ఠము?

గురువు: సావధానముగా వినుము! మోక్షమనబడు జన్మ రాహిత్యమునకు ఉపాసనారూపమైన భక్తి యవసరము “మోక్షసాధన సామగ్ర్యం - భక్తి రేవ గరియసీ” అను నానుడి భక్తినే ముక్తి

సాధనముగా నిరూపించుచున్నది. ఉపాసన - అనుష్ఠానరూపమైనది కాని శుష్కమైన వాక్యార్థజ్ఞానము కాదని గ్రహింపుము. భగవద్ద్రావణము కరచరణాద్యవయవములతో కూడినదానికన్న శివలింగాకారముగా నుండుట శ్రేష్ఠమని మనశాస్త్రములు ఉద్ఘోషించుచున్నవి. శివలింగమును జ్యోతిర్మయముగా ధ్యానించి పూజించుటకు శివయోగులనఁబడు ఆరాధ్యుల నుండి శివమంత్రమును స్వీకరించుటయు భస్మరూద్రాక్షములను ధరించుటయు భక్త్యతిశయముకలిగెనేని శివలింగమును లేక రుద్రాక్షలింగమును మెడలో నిరంతరము ధరించుటయు అను శివదీక్షయే ఇతర దీక్షలకన్నను సాధనాంతరములకంటెచు శ్రేష్ఠమగుచున్నది.

శిష్యుడు: అయ్యా! శివయోగులన నెట్టివారో విశదీకరింపగలరని వేడుచున్నాను.

గురువు: శివుని గురించిన యోగము(ఉపాసనారూపమైన భక్తి) శివయోగమగును. అట్టి వైదిక శివయోగము కలవారు శివయోగులని పేర్కొనఁబడుచుందురు బ్రాహ్మణులై జన్మించి జాతకర్మాది సంస్కారములను ఉపనయనమును గావింపఁజేసుకొని యథాశక్తి వేద వేదాంగముల నభ్యసించియు ఒకానొక ఉత్తమోత్తమ శివయోగుల వారి చెంత వేదా మను క్రియాత్మకమగు లింగధారణదీక్షను గ్రహించియు ఇష్ట పాఠా భావ లింగానుసంధానపరులైయుండు మహానుభావులు శివయోగులని చెప్పఁబడుచున్న వారు.

శిష్యుడు: మహాత్మా ! తమ సమాధానములను వినుకొలిది చిత్తమునకు విశ్రాంతి కలుగుచున్నది. తాము సెలవిచ్చిన శివదీక్ష ననుగ్రహించు శివయోగికి సర్వసాధారణముగా వ్యవహరింపఁబడు నామధేయ మెద్దియేని కలదా?

గురువు: శివదీక్ష ననుగ్రహించువాడే గురువని లోకవేదముల యందు వ్యవహరింపఁబడుచున్న వాడు. మఱియు

శ్లో॥ గురుః సద్గుణవాక్ పాఠజ్ఞః - పరమానందభాసకః ।

తత్త్వవి చ్ఛివసంసక్తః - ముక్తిమార్గావబోధకః ॥

మంచి గుణములు కలవాడు, వేదశాస్త్రములను బాగుగా గుర్తెరిగినవాడు, బ్రహ్మసంద్రమును గురించి విశదముగా సంభాషించువాడును పృథివ్యాది తత్త్వములను కనుగొనినవాడును శంకరునియందు అనన్యభక్తిగలవాడును మోక్షమనఁబడు పరమపదమునకు సరిపడు శివోపాసనయను మార్గమును తెలుపువాడును గురువని చెప్పఁబడును.

గు కారము-అంధకారాత్మకమైన అజ్ఞానమనియు, రు కారము అజ్ఞానమును తొలగించునదనియు గురు శబ్దార్థము.

“యస్య దేవే పరాభక్తిః - యథా దేవే తథా గురౌ” అను శ్రుతి - పరమాత్మను గురువును సమానులుగా భావించి పూజించువానికి ప్రపంచ పరమార్థ విషయములన్నియు విశదపడునని బోధించుచున్నది.

శిష్యుడు: శిష్యునకు సంసార సంబంధ మున్నను గురువునకు మాత్రము సర్వసంగ పరిత్యాగరూపమైన సన్న్యాసమే విహితమని తోచెడిని. గురువు గృహస్థుడైనచో శమదమాది సంపత్తి గృహస్థునకు అలవడుట కష్టతరముగదా! సంసారలంపటుడైన ఆచార్యుడు ధారాపుత్రాదిపోషణతత్పరుడై కామకోపధ లోభమోహ మద మాత్సర్య గ్రస్తుడగు శిష్యుని యుద్ధరింపఁజాలునా?

గురువు: ఆత్మోద్ధరణకై తలపడి మొగట ఆచార్యులక్షణమును తెలుసుకొనుటకు కుతూహలము కలిగిన నీ వివేకము నెంతయు నభినందించుచున్నాను. అలకింపుము! గురువు సన్న్యాసియైనచో గృహస్థులై నశిష్యుల నుద్ధరింపఁజాలడు. సంసారులచెంత సన్న్యాసి యుండరాదని ధర్మశాస్త్ర నిర్వచనము కలదు మఱియు కలియుగములో సన్న్యాసము కూడదు వై రాగ్యములేని సన్న్యాసస్వీకారము నిషిద్ధమైన ప్రవర్తనకు ధారితీయును. ఉత్తమ మధ్యమ అధికారము గలవారందరును గృహస్థులయ్యే శివోపాసనజేయుచు “స్వయం తీర్త్వా పరాన్ తారయతి” అన్నట్లు తాము కృతార్థులై ఇతరుల నుద్ధరించువారగుచున్నారు.

ఇందుకు ప్రమాణము.

శ్లో॥ గురు కృపాస్త ఏవ స్యా - న్న కదాచి ద్యుతి ర్భవేత్,
వానప్రస్థ యతీనాం తు-గురుత్వం నిష్ఫలం భవేత్॥

చంద్రజ్ఞానం (శివాగమ) క్రియాపాదము ద్వితీయ పటలము.

గురువు గృహస్థుడు (సంసారి)గానే యుండవలెననియు ఒకప్పుడు వైరాగ్యము కలిగినచో నిస్పృహవృత్తితో మెలగవలెను కాని సన్న్యాసమును స్వీకరింపరాదనియు వానప్రస్థనకుగాని సన్న్యాసికిగాని గురుత్వాధికారము లేదనియు శివాగమములు నిర్వచించుచున్నవి. కర్మయోగమునకు గృహస్థాశ్రమమే విహితమగుటజేషియు సన్న్యాసికి పృథిగ్రహము (దానమునుతీసుకొనుట) నిషిద్ధమగుటవలనను శిష్యుఁడు సమర్పించు ద్రవ్యమును గ్రహించు యోగ్యత - గృహస్థుడైన ఆచార్యునకే ఒప్పుచున్నది.

శ్లో॥ తస్మాద్దనాని రత్నాని - క్షేత్రాణి చ గృహాణి చ ।

భూషణాని చ వాసాంసి - యానశయ్యాసనాని చ ॥

ఏతాని గురవే దద్యాత్ - భక్త్యా విత్తానుసారతః ।

విత్తకాత్యం న కుర్వీత - యదీచ్ఛేత్ పరమాం గతిమ్॥

శిష్యుఁడు గురుదక్షిణగా రత్నములను ధనరాసులను పొలముచేను మున్నగు భూములను గృహములను అలంకారములను మేలివస్త్రములను వాహనములను మంచము పరుపు మొదలగు శయ్యాపాకరములను పీఠము మున్నగు ఆసనములను భక్తిగలవాడై యథాశక్తి సమర్పింపవలెను. తనకు దేహాంతమున ఉత్తమగతి కావలయునని యున్నచో శక్తిలోపమును చేయరాదు.

ఇట్లు గురుదర్శనము ఐనపుడు యథావిధి శ్రీవారి పాదపద్మములను పూజించి గురుపత్నిపుత్ర సహోదరాదులను సౌభాగ్యతండులవస్త్రద్రవ్యాదులతో సత్కరించియు గురువుగారి పాదతీర్థమును స్వీకరించు శిష్యునకు కామక్రోధలోభ మోహాది వికారములు తగ్గి క్రమముగా త్యాగబుద్ధి యిలవడును. మఱియు దారాపుత్ర దేహేంద్రియాదులందు బద్ధత్వము తొలగుచుండును. చిత్తకుద్ధి యొదవును కావున శిష్యునకు

వైకథము వివేకము నాపాదించు గురువు - సద్గ్రహస్థుడగుటయేగాక విహితకర్మల నాచరించువాడు కావలెను. శివయోగము నభ్యసించుచుండవలెను. ఇట్టి గురువులవారి వద్దనుండి గ్రహింపబడిన శాంభవదీక్ష మోక్షావహ మగు ననుటలో సందియ మిచు మంతయు గానరాదు.

శిష్యుడు: ఆర్యమహాశయ! శివదీక్ష - మోక్షావహమని నెల విచ్చితిరిగదా! మోక్షమన నెట్టిదో వివరించి చెప్పగలరని ప్రార్థన.

గురువు: దీక్షయన నేమో మొదట తెలుసుకొనినచో మోక్షము సుకరముగా బోధపడును.

శ్లో॥ దీయతే యేన విజ్ఞానం - క్షీయతే, పాశబంధనమ్,
తస్మా త్సంస్కార ఏవాయం - దీక్షేత్యపి చ కథ్యతే ॥

జీవుడు పశువనియు, సంసారము పాశమనియు, పరమేశ్వరుడు పతియనియు వివేకము. పాశమును తొలగించి పతిని గురుతెలుగు విజ్ఞాన (భక్తి రూపమైన ఉపాసన) మును కలుగజేయు సంస్కారము దీక్ష యనబడును. జాతకర్మ మొదలగు సంస్కారములు జీవాత్మకు అభ్యున్నతి నొనగూర్చునట్లు శివదీక్ష-నాలుగవ పురుషార్థమగు మోక్షమునకై వలయు శివానుగ్రహమునకు నిదాన మగునట్టిది.

శిష్యుడు: జ్ఞానమువల్లనే కై వల్యము (మోక్షము) సంభవించునని కొందరు వక్కాణించుచున్నారు. తామైతే దీక్షాగ్రహణముచేతనే జన్మ రాహిత్య మేర్పడునని యాదేశించితిరి. ఇదెట్లు బాపగును?

గురువు: కుమారా? “జ్ఞానాదేవ తు కై వల్యమ్” మొదలగు వాక్యములు ప్రమాణములైనను జ్ఞానమరగా నెట్టిదో తెలుసుకొనినచో విరోధమేమియు గానరాదు. పేదములయందు ఉపనిషదములయందును జ్ఞానఉపాసనశబ్దములను ఒకేప్రకరణమునందు వేదపురుషుడు ప్రయోగించి నందున జ్ఞానమరగా.... ఉపాసనాత్మకమగు భక్తియని తెలియవలెను. “భక్త్యా త్వనన్యయాపార్థ” అని గీతావాక్యము భక్తినే ముక్తిసాధనముగా సమర్థించుచున్నది. ఇతే ఇట భక్తియనన్య కావలెను. పూజా జప తపోనియమాదిరూపమగు భక్తి మోక్షసాధనములలో శ్రేష్ఠమగు నది. “జగన్నిధ్యా బ్రహ్మ సత్యం” అనునది జ్ఞానము కా జాలదు.

ప్రారబ్ధాంతమున ముక్తుడై శివసముదగువానికి జగము శివమయముగా గోచరించు దృఢభావము వాస్తవికమైన శాశ్వతజ్ఞానముగా పరిగణింపబడుచున్నది. ఇట్టిజ్ఞానమునకు వలయు యోగ్యతకై ప్రతిబంధములు తొలగుటకును కావలసిన పరమేశ్వరానుగ్రహము తనయందు ప్రసరించుటకొరకు శివదీక్ష నవశ్యము గ్రహింపవలసియుండును.

శిష్యుడు: శివదీక్షయనగా - శివమంత్రమును గ్రహించుటయే గదా! అట్టి శివమంత్రము గ్రంథములయందు అనేకచోట్ల గానంబడుచుండును గావున గురువుగారి యవసరము లేకయే శివమంత్రమును జపించు నవకాశము కలదని తోచెడిని.

గురువు: ఓయీ! నీకు ఇప్పటికి పరమేశ్వరునియందు శివమంత్రమునందును నిశ్వాసము కలిగి గురుతత్త్వమును కనుగొనవలెనని జిజ్ఞాస యేర్పడినందున కెంతయు ధన్యుడ వగుచున్నావు. చెప్పెద నాకర్ణింపుము!

లోకములో బాలునకు పూర్వజన్మ సంస్కారవశమున నెంతయో తెలివి యుండినను, అక్షరపరిజ్ఞానము పదార్థజ్ఞానమున్న ఉపాధ్యా యుడు లేనిది కలుగనట్లు ముముక్షువునకు విషయలంపటత్వము తగుటకు సులభమైన భక్తిమార్గము ప్రకాశించుటకున్న వేదశాస్త్ర పరిజ్ఞానముతో తనయోగ్యతను పెంచుకొని శివయోగము నభ్యసించు ఒనానొక మహాపురుషుని మహోపదేశము అవసరమగుచున్నది.

“ఆచార్య వా! పురుషోవేద” “గురువు గల పురుషుడు పరమాత్మను సమస్తంబును గుర్తెరుగును.” “సమిత్యాణిః శ్రోత్రియం బ్రహ్మనిష్ఠమ్” “వేదశాస్త్రవిదుడు సదాచార సంపన్నుడనగు ఆచార్యుని శిష్యుడు (ఆచార్యునికి కావలసిన) సమీధలు పుష్పములు ఫలములు మున్నగువానిని హస్తమునందిడుకొని సమీపింపవలెను” “ఉపదేశ్యంతి తే జ్ఞానం-జ్ఞానిన స్తత్త్వద్గీనః” పరమేశ్వరుని స్వరూపమును ధ్యానించు శివయోగులు శివోపాసన జ్ఞానము(శివమంత్రము)నుపదేశింతురు” ఇత్యాది శ్రుతిస్మృతి ప్రమాణములు, ధృవమార్కండేయ ఉపమన్యు దధీచి గౌతమ వాత్సేకి ధనంజయదుల చరిత్రలున్న ఇక్కాలమున

శైలకొనియున్న బౌద్ధ జైన ఆర్య సింహుమహమ్మదీయాది సంప్రదాయములున్న శిష్యునకు గురువు అత్యవసరమని సమర్థించుచున్నయది.

జీవుడు తల్లిగర్భమునుండి బయలుపడెడునపుడు కలుగు బాధను సహింపజాలక “యది యోనిం పృష్టుంచామి - తం పృథ్వీ మహేశ్వరమ్” “గర్భకోశమునుండి వెలుపడుదునేని మహేశ్వరు నాశ్రయింపగల”నని చేశిన ప్రతిజ్ఞను మరచియుండు శిష్యునకు శివదీక్షాప్రదానముతో జ్ఞాపకము గావించు గురువు-కడుంగడు అవశ్యక మగుచున్నవాడు.

మఱియు

శ్లో॥ యథా శివ స్తథా విద్యా - యథా విద్యా తథా గురుః,

శివవిద్యా గురూణాంచ - పూజయా సదృశం ఫలమ్॥

శివుడు ఎట్టివాడో శివమంత్ర విద్యయు నట్టిదియే. శివమంత్ర విద్యతో సమానుడు గురువగును. శివుని విద్యను గురువును సమానముగా పూజించుటవలన కలుగు ఫలము ఏకవిధముగానే యుండును.”

ఐతే శివుడు జీవునియందు అచేతనములయందు పూజింపఁబడువాడు. శివవిద్య (మంత్రంబు) అక్షరసముదాయాత్మకమైనను దివ్యశక్తి రూపముగా లింగరూపముగాను వర్ణింపఁబడుచున్నయది. గురువైతేనో శివయోగమున కాశ్రయించి ప్రత్యక్షమైవముగా గోచరించువాడు.

ఇట్టి శివయోగి - మానవుని తనుత్రయమును పొందియుండు కల్మషములఁబోనాడి శివమంత్రము నుపదేశించుతఱి స్వయంప్రకాశమాన్యుడైన మహాదేవుని స్ఫురింపజేయువాడు. తండ్రి కుమారుని నాయాత్మయనుకొనునట్లు యోగ్యుడైన శిష్యుని తన రెండవ ప్రాణముగా భావించు గురుడు - నిరంతరము సర్వత్ర ఆన్నివిధములుగా అవసరమగుచున్నవాడు.

శ్లో॥ క్రియా తపో జపై ర్యుక్తా - త్రివిధాః శివయోగినః ।

ధనాదివిభవైశ్చైవ - కరాద్యంగై ర్నమాదీభిః॥

క్రియయా పూజయా యుక్తః - క్రియయోగీతి కథ్యతే॥

శివపూజాము - విద్యేశ్వర సంహిత.

శివయోగులు - క్రియాయోగియనియు తపోయోగియనియు జపయోగియనియు మువ్విధములుందురు. ధనము భూమి ఇల్లు మున్నగు సౌకర్యములతో నల్లరారుచు శివునకు శివయోగులకును శిరము హస్తములు మొదలగు నవయవములతో నమస్కారము మొదలగు సదుపచారములను సమర్పించుచు యథాశక్తి శివయోగుల శివోపాసనము కుటుంబపోషణము మున్నగు అవసరములకై విరాళముల నిచ్చుచు వ్రతదిनము శివుని ఏకకాలమున రెండుకాలములయందు గాని పూజించు మహానుభావులు-క్రియాయోగులనబడుదురు.

శ్లో॥ పూజాయుక్తశ్చ మితభుక్ - బాహ్యేంద్రియజయాన్వితః ।
పరద్రోహోచిరహిత - స్తపోయోగీతి కథ్యతే॥ శి. పు. వి. సం.

పాశ్రమధ్యాన సాయం కాలములయందు శివారాధనఁ గావించుచు మితాహారమును గైకొనుచు బాహ్యములైన కర్మజ్ఞానేంద్రియములను తన యధీనములుగా నుంచుకొని నిర్నిమిత్తముగా పరద్రోహము మున్నగు ద్వేషమును విడనాడి ఏకభుక్తనక్తవ్రతాది నియమములతో స్వదారానుతపోషణార్థమై శిష్యుల యాచించువారు తపోయోగు లనబడుచున్నారు.

శ్లో॥ ఏతై ర్యుక్తః సదా శుద్ధః - సర్వకామాదివర్జితః ।
సదా జపవరః శాంతో - జపయోగీతి తం విదుః॥

శి. పు. వి. సం.

క్రియాయోగిని తపోయోగిని చెప్పఁబడిన లక్షణములు కలిగి యుండుటయేగాక సర్వవిధములైన కోరికలు లేనివారై క్రోధలోభాది వికారముల నణగద్రొక్కి యెల్ల కాలము శివపంచాక్షరీ మంత్రానుష్ఠానమును పాణిలింగారాధనమునందు తత్పరులై శాంతస్వభావులగువారు - జపయోగులనబడుదురు.

మనోనైర్మల్యమునకు గుర్తుగా మఱిధోవతి కట్టుకొనినవారై భస్మ రుద్రాక్షలఁదాల్చి గురుప్రసత్తమైన శివలింగమును లేక రుద్రాక్షలింగమును కరతలమునందుంచుకొని సుఖాసీనుడై లింగమును చూచుచు

గురూపదిష్టమైన శివపంచాక్షరీమహామంత్రమును సుసమయములయందు జపించుచుండవలెను.

జపము - వాచికమనియు ఉపాంశువనియు మానసిక మనియు ముష్టిధమగును. ఇతరులకు వినబడునట్లు మంత్రమును ఉచ్చరించుట వాచిక జపముగాను ఏమాత్రము పరులకు వినబడకుండా పెరవుల కదలికతో మాత్రము మంత్రము నావర్తించుట ఉపాంశు జపముగాను మంత్రార్థమును భావించుచు మనస్సులోనే మంత్రమును జపించుట మానసిక జపముగాను తెలియునది.

“మననాత్మాయత ఇతి మంత్రః” మననము (మాటిమాటికి చింతించుట) వలన కాపాడునది మంత్రమగును. “తజ్జప స్తదర్థభావనా” మంత్రార్థమును మనస్సులో తలపోయుట వాచిక ఉపాంశు మానసిక జపములలో ముఖ్యమైనది.

శిష్యుడు: ఆచార్యా! ఇప్పటికి తమ యమోఘ మధురవాక్ సుధారసమున నామనస్సు నిస్సందిగ్దమైనది. శివదీక్షను తీసుకొనినవారు భస్మరూపగ్రాహ మంత్రలింగములనే గాక నితరములను గ్రహింపవలసి వచ్చునా?

గురువు: మన శాస్త్రమున శివవిద్యా గురువులకు సమానత్వము చెప్పబడినట్లు చరునకు తీర్థప్రసాదములకును ఆదరణీయత్వము కలదు. చరుడనగా - గురునితో సమానముగా శాంభవదీక్షగ్రహించి శివ యోగము నభ్యసించు మాహేశ్వరుడగును. గురుచరణ తీర్థమువలె మాహేశ్వర చరణతీర్థంబును గ్రాహ్యమగుచున్నది.

శివప్రసాదమువలె గురువుచే మాహేశ్వరునిచేత నొసగబడిన ఆహారసూక్ష్మాంశము పరమపవిత్రముగా స్వీకరింపఁదగినది. ఇట్లు శివ దీక్షితులకు భస్మ రుద్రాక్ష గురు మంత్ర లింగ మాహేశ్వర తీర్థ ప్రసాదములను ఎనిమిది ఆవరణములు ఏర్పడుచున్నవి. కావుననే సకలవిధ పాపములకు ప్రాయశ్చిత్తము గురుచరణ పాదతీర్థప్రసాదములను గ్రహించుటయని పెద్దలు వక్కాణించిరి. శిష్యులను గురువు శాసించుననియు

ఇతరులను యమధర్మరాజు శిక్షించుననియు ధర్మశాస్త్రము బోధించుచున్నది.

శిష్యుడు: తాము వక్కాణించినది సత్యము పరమార్థంబునని తెలుసుకొనగలిగితిని. మెడలో ధరించిన శివలింగముగాని రుద్రాక్షలింగముగాని యెల్లకాలము సన్నిధి నుండు కాని గురువుగాని మాహేశ్వరుడుగాని యుండజాలరు గదా! కావున నిత్యము గురు పాదతీర్థమును గ్రహించుట యెట్లు పొసగును?

గురువు: గురువునుగాని మాహేశ్వరుని గాని నిత్యము సన్నిధిని ఉంచుకొన సవకాశము లేనివారికి మరియొక ఉపాయమును పెద్దలు విధించియున్నారు. గురుని పాద తీర్థమునందు విభూతిని తడిపి అట్టి భస్మ నొక పేటికయందు నునిచి నిత్యము జలమున కొద్దిగా వేసి తీర్థముగా గ్రహింపవలెను. రుద్రాక్షలింగమునుగాని శివలింగమునుగాని ధరించినవారు అవ్వాని తీర్థమునే గురుపాదతీర్థముగా భావించి స్వీకరింపవచ్చును.

శిష్యుడు: మహామంత్రములనేకములుండగా శ్రీ శివపంచాక్షరియే భోగమోక్ష కాములందరికిని ఏల గ్రాహ్యంబయ్యెను?

గురువు: ఓహో! నీవశ్శిష్యములను వినుకొలది మనస్సునకు మిగుల సమాధానము కలుగుచున్నది. మరియు విధేయుడవగు నీ విజ్ఞానమున కెంతయు నచ్చెరువు నొందుచున్నాను. చెప్పెనను వినుము!

శ్లో॥ విద్యాసు శ్రుతి రుత్కృష్టా - రుద్రైకాదశినీ శ్రుతో॥

తత్ర పంచాక్షర స్తత్ర - శివ ఇత్యక్షరద్వయమ్॥

అష్టాదశవిద్యలలో వేదము శ్రేష్ఠమైనది. వేదమునందు రుద్రాధ్యాయము నుత్తమము. రుద్రాధ్యాయమున శివపంచాక్షరీ మహామంత్రము గణనీయమైనది. శివపంచాక్షరియందు శివనామము మహాత్మరమగునది.

వేదపురుషునకు హారములో నాయకమణివలె విరాజిల్లు శివశబ్దముతో సంఘటితమైన శివపంచాక్షరీ మహామంత్రమును ప్రణవార్థము

గాను స్థూలప్రణవముగాను పరమేశ్వరుడు బోధించెను. ఇతర మంత్రములు - అల్పార్థము గలవిగాను బహ్వక్షరములు గలవిగాను తాంత్రికములుగాను కల్పితములుగాను అప్రసిద్ధిములుగా నుండుటచే భగవత్సన్నిహితములు కాకున్నవి. కావున నియ్యదియే సర్వత్ర ప్రవర్తితంబై ముముక్షువులకేగాక బుభుక్షువులకును జపనీయ మగుచున్నయది. శివపంచాక్షరీమహామంత్ర మొక్కటియే ఇహపరములయందును శ్రేయస్కరమైనది.

తొల్లి ఒకానొక మహారాజు - భార్యచే ప్రేరేపింపఁబడి గర్భమహామునిచేత శివపంచాక్షరీ మహామంత్రోపదేశముఁబడసిన తోడనే వేలకొలదిపూర్వజన్మలయందు చేసిన దురితములన్నియు కాకుల రూపముతో బయలువెడలినట్లును సానంద మహర్షి.... ఈ మహామంత్ర పరిభావమున నరకవాసులను కైలాసమునకు తీసుకొని పోయినట్లును ఉపమన్యు దధించి గౌతమ శ్రీరామ శ్రీకృష్ణాది లోకోత్తర పురుషులు శివపంచాక్షరీమంత్రము ననుష్ఠించియే కామితములఁబడసి శివానుగ్రహపాత్రులైనట్లును ప్రమాణములు చాటుచున్నవి.

శిష్యుడు: మహాప్రభో! ప్రపంచమున నానాదేవతల నుపాసించు వ్యక్తులు పెక్కురు కనఁబడుచున్నారు. కావున యధార్థముగా పరమాత్మను ధ్యానించువారికి నానామతములుండుటఁజేసి వ్యవసాయ (నిశ్చయ) బుద్ధి కలుగకున్నయది. ఐతే పరమేశ్వరుని అనన్యభక్తితో ఆరాధించుటకు భక్తులందరికిని రుచింపఁదెందులకో యని విచారమొదలుచున్నయది.

గురువు: నీవడిగినది జీవగతము కాని ఈశ్వరచేష్టితము కాదు. ఐనను పరమేశ్వరుని సృష్టిలో బ్రహ్మవిష్ణ్వాదిదేవతలు ఆయా పదవులయందధిష్ఠానముఁజెందినవారు గాన పాణిలు తమ తమ యోగ్యత ననుసరించి ఆయా మతముల నవలంబించి శివేశ్వరదేవతలను పూజించుట పరిపాటియైనది.

“కోటిజన్మార్జితైః పుణ్యైః - శివే భక్తిః ప్రజాయతే” శివగీత.

పూర్వానేకజన్మలయందు గావింపఁబడిన వ్రతములు పూజలు దానములు మొదలగు పుణ్యములవలన శివునియందు భక్తి కలుగును. యత్కించిత్ సుకృతములచే ఇతర దేవతలయందు భక్తి జనించును అట్లు కలిగిన భక్తి క్రమముగా పెంపొందినచో ముక్తి సన్నిహితజన్మలలో శివభక్తి యావిర్భవించును. “బహునాం జన్మనా మంతే - జ్ఞానవాన్ మాం పోషద్యతే” అను గీతావచనము ననుసరించి చివరిజన్మయందు శివజ్ఞానముకలవాడై “అస్మాచ్ఛరీరాత్సముత్థాయ పరంజ్యోతి రుప సంపద్య స్వేన రూపేణాభినిష్పద్యతే” అను శ్రుతిప్రకారము శరీరము నుండి బయలుదేరి పరమేశ్వరు నాశ్రయించి సచ్చిదానందమయమైన నిజరూపమును ప్రత్యక్షముగా చూచువాడగును. మఱియు “సోఽక్షుతే సర్వాన్ కామాన్ సహబ్రహ్మణో వివశ్చితా” అను శ్రుతివాక్యముఁబట్టి సర్వజ్ఞుడైన శివునితో ఏకకాలమునందు సకలకామాత్మక శివానందము ననుభవించువాడగును. ఇట్టి మహాశయు నుద్దేశించియే శ్రుతి “న సపు నరావర్తతే” మరల నీ దుఃఖభూయిష్టమైన సంసారములోనికి వచ్చి జన్మ పరంపర బొందువాడు కాజాలడని నిర్ధారించినది. పిల్లవానికి ఆటలు, వయసువానికి విషయసుఖము. ముదుసలికి పుత్రపౌత్రాది వైభవంబు రుచించునట్లు బహుజన్మవృద్ధునకు శివదీక్షయందును శివోపాసనయందును అభిరుచి కలుగును. ఈ యభిరుచి భక్తిరూపమై క్రమముగా నిష్కామ భక్తియై నిరంతర తైలధారవలె నవిచ్ఛిన్నమై అద్వితీయమగును.

సత్త్వ రజస్తమోగుణాతీతమై స్వయంప్రకాశమానమగు శివ లింగమునందే బ్రహ్మ విష్ణు రుద్ర మహేంద్ర సూర్యచంద్రాది దేవతా రూపములు అవయవములుగా ఆధారపడియున్నవని దృఢభావన యంకురించును.

శ్లో॥ సంసార సర్పదష్టానాం-జంతూనా మవివేకినామ్,

చంద్రశేఖర పాదాబ్జ - స్మరణం పరమౌషధమ్॥

ప్రాణులందరు సదచద్వివేకము లేనివారగుటచే సంసారమును మహాసర్పముతో మాటిమాటికి కలువబడి పుట్టుచు గిట్టుచున్నారు. జననమరణాదిరూపముగు ఈమహారోగమును పోగొట్టుకొనుటకు చంద్ర శేఖరుని పాదారవిందములను స్మరించుట ఆరాధించుట యనునదియే పరమ ఔషధమగుచున్నది.

ఐతే నే చెప్పిన శివదీక్షను పరిగ్రహించి గురూపదిష్టరీతిని శివుని ఆరాధించువారికి ఇతరమతద్వేషముకాని అన్యదేవతలను నిందించుట గానికూడవు. మతములన్నియు నా మతములోనే కలవనియు దేవత లందరును శివునిపరివారమేయనియు భావించి తరింపవలెనను సంశయము నిందలి సారాంశముగా గ్రహింపుము.

అదియెందుకు ఇదియెందుకు అనుపేతువాదములను విడనాడవలెను. గురువే ప్రత్యక్షుడై వమని భావింపవలెను. ప్రతిదినము తప్పక భస్మ రుద్రాక్షల ధరించి పంచాక్షరీమంత్రమును జపింపవలెను. శివపూజ నాచరింపవలెను. అన్యమతములను పరబోధలను ఉపేక్షింపవలెను. స్వమతమును యథాశక్తి ప్రచారము జేయవలెను. యుక్తప్రాయంబున భార్యాపుత్రాదులతో కూడి గురూపదేశమును పొందవలెను.

గురూపదేశమునకు మంచి సమయ మవసరము. మహాశివరాత్రి మొదలగు పర్వకాలములయందు గురుడు స్వయముగా అనుగ్రహించి నపుడున్న కాలనియతిని పాటింపవలసిన యవసరములేదు. ఇట్టి యుప దేశమును పరంపరాగత కులగురువుల వద్దనే గైకొనవలెను. అన్యుల నుండి గ్రహించినచో ముప్పు వాటిల్లును. మంత్రోపదేశము మొదలగు శివదీక్ష - మోక్షమునకే గాని శ్రీమంతమునకు సంతానమునకు ఆరో గ్యమునకు ఆయుష్యమునకు కాదు. కాని శివదీక్షాప్రభావము వలనను గురుసేవవలనను సంసారసంకటములు క్రమముగా తొలగును. భోగ మోక్షంబులును చేకూరును.

శిష్యుడు: స్వామీ! తమ యపారకరుణ ప్రబోధరూపముగా నాయందు ప్రసరించినందుల కెంతయు ధన్యుడను. ఇక నే శరణమును వేడుచుంటిని. నన్ను శివదీక్షితుని గావింపగలరని ప్రార్థన.

గురువు: నీ కోర్కె ననుసరించి శివదీక్షను ప్రసాదించును. పిమ్మట మంత్రార్థమును జపలక్షణమును మంత్రస్వరూపమును వివరింపగలను. ఇప్పటికే కాలమతిక్రమించినది. సాయంకాల శివారాధనమునకై కడంగ వలయును.

అని ఆచార్యుడు ఆసనమునుండి లేవగా శిష్యుడు సాష్టాంగము నిడి కాలోచితములను గావించుటకు అటనుండి వెడలెను.

ఇతి సర్వం శుభమ్



ప్రకటన

భగవద్గీతా రహస్యార్థమును

తేటతెనుగున వ్రాశితిని. భక్తులు చేయాత నొసగిన యెడల పుస్తకరూపమున ముద్రింపజేయఁబడును.

గీతాపాఠలక్షణమును తదితర వివరములను అందు తెలుపుదును. గ్రాహకులు త్వరలో తమపేరు చేర్పింతురుగాత !

నిర్మల శంకరశాస్త్రి



శ్రీ మహాగణాధిపతయే నమః

సద్యోజాతాది పంచబ్రహ్మ మూర్తయే శివాయ నమః



శ్రీ శివ పంచాక్షరీ మహామంత్రార్థము.

—0—

శ్రీమదనంతకల్యాణగుణసంపన్నుడు, సచ్చిదానందమయుడు, జ్యోతిర్మయుడు, అనంతలీలావిగ్రహుడు, సనకసనందనాదిబ్రహ్మమానస పుత్ర పరివేష్టితుడు, హరిహరబ్రహ్మోది సురసేవితపాదాబ్జుడు, గౌరీ విభూషితవామాంగుడు, గజముఖపద్మభాది జనకుడు, శుద్ధస్ఫటిక దివ్యమూర్తియు, సంకల్పమాత్ర నిర్మిత జగజ్జాలుడు, శుద్ధసత్త్వవిరాజితుడు, నగు సదాశివుని యనుగ్రహమున ముక్తిదశఃబొందు జీవాత్మ - పూర్వసుకృతబలమున శివస్వరూపుడైన ఆచార్యునకు విధేయుడై గురు తత్త్వమును శాంభవదీక్షుడగు ఆవశ్యకతను కనుగొని ప్రసన్నచిత్తుడై కల్యాణదేశికుని కటాక్షమువలన శుభసమయమునందు దీక్షితుడై విశ్రాంతిసమయమున కులపరంపరాగతమహాత్ముడగు గురుని దిగువ విధము ప్రశ్నించెను.

శిష్యుడు: ఆచార్యా! సాష్టాంగప్రణామమును చేయుచున్నాను సకలదేవతాసార్యభౌముడైన మహాదేవుని మహిమను వేదశాస్త్రములు, మహర్షులు, వేదోళ్ళ పొగడుచున్న నవ్హారికి శివతత్త్వము పూర్తిగా విశదపడలేదనియు వ్రతములు మొదలగువానితో పరమేశ్వరుని యథార్థ స్వరూపము గోచరింపదనియు శాంభవదీక్షుఁబరిగ్రహించి శివపంచాక్షరీ మంత్రార్థమును పెద్దలవలన తెలుసుకొని శివునుపాసించువారికే ఆశ్చజ్ఞానము కలిగి పరమేశ్వరుని సాక్షాత్కరించుకొను సామర్థ్యమేర్పడు

ననియు తమ ప్రబోధములలోని సారాంశముగా గ్రహించితిని. మఱియు ఈ విధేయుని (నన్ను) శాంభవదీక్షాబ్రహ్మాదింబి ధన్యుడేశితిరి. ఇంక శాంభవదీక్షా ప్రధానాంగమగు శివపంచాక్షరీమంత్రమునకు అర్థమును అనుష్ఠానవిధానమును తెలుపగలరని పార్థివ.

గురువు: కుమారా! నీవలె పరమార్థచింతగలవారికి ఎట్టి భయమును లేదు. ప్రతిమానవుఁడు జాల్మమునుండియే విజ్ఞానము నాజించి “సత్యంవద! ధర్మంచర!” అను శుక్తి ననుచరించి యథార్థముగా ప్రవర్తించుచు నిజవర్ణ ఆశ్రమోచితధర్మమును యథాశక్తి ఆచరించుచుండవలెను.

ఇట్టి ధర్మమును నిష్కామముగా చేయువాడు లోకకల్యాణమును పరమేశ్వరప్రీతిని సంపాదించగలుగును. జపరూపముగాను పూజనరూపముగాను భజనరూపముగాను ఆచరింపఁబడునది నివృత్తి ధర్మమనఁబడును.

ప్రతిదినము నియమితసమయములయందు గురూపదిష్టమైన మహామంత్రమును జపించుచు శివుని ఆరాధించుచున్నయెడల పూర్వకృత పాపములన్నియు నశించును. పరమేశ్వరునియందు సంపూర్ణ దృఢభక్తియు కలుగును.

లోకమున తలదండులను సత్కరించువాడు కీర్తి సుఖములను పొందునట్లు ప్రపంచమాతాపితరులగు పార్వతీపరమేశ్వరుల నారాధించువారు చిరాయురారోగ్య భాగ్యములను సత్సంతానమును బడయుటయే గాక ప్రారబ్ధాంతమున జన్మరాహిత్యమోక్షమును చెందుదురు. ఐతే శివారాధనమున పార్వతీపరమేశ్వరవిగ్రహములను వేరువేరుగా నెలకొలిపి పూజించుటకన్న సకలజగదాధారము ప్రణవాత్మకము మాతాపితృ స్వరూపంబునగు శివలింగమును పూజించుట శ్రేష్ఠంబని దిగువ ప్రమాణము చాటుచున్నది.

శ్లో॥ సాదేవీ జగతాం మాతా - సశివో జగతః పితా,

పితృమాతృస్వరూపేణ - శివలింగం ప్రపూజయేత్॥

శివప్రమాణము - విద్యేశ్వర సంహిత.

పరాశక్తిని జగన్మాతగాను సదాశివుని జగత్పితగాను శివలింగము నందు భావించి శివలింగమును పూజింపవలెనని యర్థము.

అందుకు మొదట శివమంత్రదీక్షా దీక్షితుడగుట ముఖ్యాతిముఖ్యమగుచున్నది. శివదీక్షకు ముందు శిష్యుడగువాడు ఉపనయమును గావించుకొని గృహస్థుడు నై సద్గురువు నాశ్రయింపవలసి యుండును. ఇట్టి శివదీక్ష సంపూర్ణమగుటకు దిగువవిధము విభాగమును గాననగును.

శ్లో॥ రుద్రాక్షధారణాత్ పాద - మర్దనం వై భూతిధారణాత్,
త్రిపాదం మంత్రజాప్యవృత్త-పూజయా పూర్ణభక్తిమాన్॥

రుద్రాక్షలను ధరించుటవలన శివభక్తిలో నాలుగవ భాగమగు ననియు విభూతిని (మూఁగురేఖలుగా నొసట, భుజములపై, చేతులపై చాతిని) ధరించుటఁజేసి అర్థభాగమగుననియు శివపంచాక్షరీమహామంత్రమును జపించుటతో మూడుభాగములగుననియు శివలింగమును విధి విధానముగా పూజించుటవలన పరిపూర్ణత యేర్పడుననియు తెలియవలెను.

శ్లో॥ పంచాక్షరజపేనైవ - సర్వ సిద్ధిం లభేన్నరః॥

శివదీక్షితుడు - పంచాక్షరీజపముతోడనే సర్వవిధమైన అనగా భోగమోక్షముల సిద్ధిని పొందఁజాలును.

శిష్యుడు: మనస్సు చంచలమగుటఁజేసి వయఃపరిపాకము (పెద్దతనము) కలిగినపుడు మోక్షవిచారమును చేయవలెననియు ప్రపంచగతములైన సంకటములు పెక్కు బాధించుచున్నవనియు ప్రారబ్ధయోగమున్నచో ఎద్దియేని ఘటించుననియు కొందరు వక్కాణించుచున్నారు. ఇద్దానికేమందురు?

గురువు: మొదట ఇట్టి సంకుచితమైన అభిప్రాయమును తొలగించుకొనువాడే వివేకి యనఁబడును. ఆచార్యుని అమృతవాణియందు విశ్వాసము నునిచి “రోగము ఉండగానే ఆరోగ్యముకొరకు మందు తీసికొనునట్లు” శారీరక మానసిక బాధలను పాటింపక సాధ్యమైనంత శ్రమముగా శాంభవదీక్షను పరిగ్రహింపవలసియుండును. పూర్వసుక్రత

పరిపాకము ననుసరించి కలుగు వివేకమును వికసింపఁజేయుటకే ఈనాడు ఆచార్యరూపమున శిష్యుని సమీపించి యనుగ్రహించువాడు శివుఁడేను. ఇంద్రియ వికారములు దినదినము పెరుగు స్వభావము గలవి. ప్రారబ్ధ యోగములన్నియు బోగరూపములేగాని మనముచేయు ప్రయత్నములు కాజాలవు. ప్రయత్నములెప్పుడును బుద్ధిబలము నాశ్రయించియుండును. “బుద్ధిః కర్మానుసాఢీ” అను వాక్యమందలి కర్మశబ్దమునకు ప్రయత్న మను నర్థముఁజేసినచో పురుషుడు చేయు ప్రయత్నము ననుసరించి బుద్ధి బలము గోచరించునని విశదమగును. సంకల్పవికల్పాత్మకమైన మనస్సు పై ఆధారపడినచో ఏకార్యంబును నెరవేరజాలదు. దైవము బుద్ధిరూప ముగా మానవునికి సహకారమును చేయునది గావున “దైవం చైవాత్ర పంచమమ్” అను గీతావాక్యము సరిపడుచున్నయది. యుక్తాయుక్త వివేకము గలవాడు బుద్ధిచుంతుడనఁబఱగును. ఇట్టి బుద్ధి స్వకీయమైనచో సుఖకారియగును. పరబుద్ధి వినాశమునకు దారితీయును. స్త్రీబుద్ధి పౌశయము నాపాదించును. ఐతే ఈయన్నిటికన్న గురుబుద్ధి విశేష ముగా ఉపకారకమని భావించి గురూపధిష్ఠమార్గముగా శివుని ఆరాధింపవలె ననియు అందుకు ముందు శివపంచాక్షరీమహామంత్ర స్వరూప మును అర్థాని రహస్యార్థమును జపవిధానమును గుర్తెరుగుట యత్యవసరము కావున తత్సమాచారము నంతయు వివరించెదను. సావధానుడవై వినుము.

శివ పంచాక్షరీ స్వరూపార్థ నిరూపణము.

నిఖిలవేదమూలమగు ప్రణవము సూక్ష్మమనియు స్థూలమనియు రెండు విధములగును.

శ్లో॥ సూక్ష్మమేకాక్షరం విద్యాత్-స్థూలం పంచాక్షరం విదుః ॥

ఐతే సూక్ష్మప్రణవము ఒకేయక్షరము గలదియనియు స్థూల ప్రణవము పంచాక్షరములు కలది యనియు తెలియవలెను. ప్రణవమును సూక్ష్మపంచాక్షరిగాను పంచాక్షరీమంత్రమును స్థూలపంచాక్షరిగాను భావింపవలెను.

సూక్ష్మపంచాక్షరి యనఁదగు కేవల ప్రణవమును జపింప నధికారము సన్నాత్యులకే నుండును. సంసారులై పరమశివునుపాసించువారు స్థూల పంచాక్షరీమహామంత్రమే ఇహపరశ్రేయోదాయక మని భావించి జపింపనగును. నమఃపూర్వకము చతుర్థ్యంతమునగు శివనామము స్థూల ప్రణవమనియు పేర్కొనబడును.

శ్లో॥ ప్రణవేనాదిసంయుక్తం - సదా పంచాక్షరం జపేత్॥

వేదాధికారము గలవారందరు సురాపానము మున్నగు నిషిద్ధ కృత్యములను విడనాడి ఓంకారము మొదటగల పంచాక్షరీ మంత్రము నెల్లకాలము జపింపవలెను. ఇద్దానినే షడక్షరి యనవచ్చును. వేదాధికారములేనివారు ప్రణవమును విడనాడి కేవలము పంచాక్షరీనే జపింప వలసియుండును.

లకార ఉకార మకార బిందునాదములనఁబడు ఐదు నుండుటఁజేసి ప్రణవము సూక్ష్మపంచాక్షరి యనఁదగుచున్నది. నకార మకార శికార వాకార యకారములను నైదక్షరములచే నొప్పారు మహామంత్రము స్థూలపంచాక్షరి యనఁబడుచున్నయది.

పంచాక్షరీ స్వరూపము

శ్లో॥ ఓంకారవదనా దేవీ - వాయుకార భుజద్వయాః॥

శికార దేహమధ్యాచ - నమకార పదద్వయాః॥

పంచాక్షరీ పరా విద్యా - సతారా లింగరూపిణీ॥

శివమంత్రాభిధా శైవీ-మహాంగే సుప్రతిష్ఠితా॥

పంచాక్షరీమహామంత్రము పరావిద్య యనదగును ఇట్టి పరావిద్యఁదగు స్వరూపమును - ఓంకారమును ముఖముగాను వాయుకారములు రెండుభుజములుగాను శికారము నడుముగాను నమకారములు రెండు పాదములుగాను-గురు తెఱగవలెను. లింగస్వరూపిణీయగు పంచాక్షరీవిద్య జపకాలమున నా శరీరమునందు నెలకొనియుండుగాత! యని సాధకుడు ప్రార్థింపవలసియుండును. మఱియు శివపురాణమునందలి వాయవీయ

సంహితలో ఉత్తరభాగమున చతుర్థశాఖ్యామనున పంచాక్షరిని ఒకానొక దివ్యమూర్తిగా శేర్కొననైనది.

శ్లో॥ తప్తచామీకరప్రఖ్యా-పీనోన్నతపయోధరా॥ ౪౦

చతుర్భుజా త్రిణయనా-బాలేందుకృతశేఖరా।

పద్మోత్పలకరా సౌమ్యా-వరదాభయపాణికా॥ ౪౧

సర్వలక్షణసంపన్నా-సర్వాభరణభూషితా।

సితపద్మాసనాసీనా-నీలకుంచితమూర్ధజా॥ ౪౨

పంచాక్షరీపరావిద్య - ఒకానొక దివ్యవసితారూపిణియగును. ఆ యమ్మ స్వరూపము అగ్నితప్తమైన బంగారముతో సరిపడునన్నెగలది యగును. వక్షోజములు బలసినవై ఉన్నతములుగా నుండును. నాలుగు చేతులు మూడుకన్నులు కలిగి బాలచంద్రుని శిరోభూషణముగా ధరించుటయు; కమలము, కలువ, వరదముద్ర, అభయముద్ర అనుచానిని నాలుగు చేతులఁదాల్చుటయు; శాంతమైన వర్చస్సుతో శుభలక్షణములన్నియు కలిగి సౌమ్మలన్నిటిని మేనఁదాల్చుటయు, పంచాక్షరీపరాంబికా స్వభావములగును. ఆ పరాశక్తిఁదగు తనువునకుండు వెంట్రుకలు నలుపువన్నె గలవై ముంగురులుగా నుండును. ఆ యమ్మకు పీఠము - శ్వేతకమల మగును.

ఏకముఖయైన పంచాక్షరీపరాశక్తి - ఐదు వన్నెలతో నలరారు నట్టిది. నకారము పసుపువన్నె గలదనియు మకారము నలుపువన్నె గలదనియు శికారము పొగరంగు కలదనియు వాకారము బంగారు ఛాయ కలదనియు యకారము ఎరుపువన్నె కలదనియు పెద్దలు చెప్పుదురు.

శివనామనిర్వచనము

శ్లో॥ శం నిత్యం సుఖమానంద-మికారః పురుషః స్మృతః।

వకారః శక్తి రమృతం-మేలనం శివ ఉచ్యతే॥

శివశబ్దములో శ, ష, వ, అను విభాగము ననుసరించి “శం” అనగా నిత్యము సుఖమయమునగు ఆనందము “ష” అనగా శివదీక్షాదీక్షి

మడై శివగురు మంత్రములయందు శక్తివిశ్వాసములు కలిగి అనేకసుకృత లబ్ధమైన దేహమునందు ప్రకాశించు జీవుడు, “వ”అనగా అమృత రూపిణియగు శక్తి. ఐతే నిత్యసుఖానందమును జీవునకు అమృత(ముక్తి) స్వరూపిణియగు ఆదిశక్తి అనుసంధించుటయే శివశబ్ద స్వరూపమని విశదమైనది.

మఱియు

శ్లో॥ మహాపాతకవిచ్ఛిత్తైః-శివ ఇత్యక్షర ద్వయమ్।

అలం నమస్క్రియాయుక్తో-ముక్తయే కల్పతే మనుః॥

“శివ”అను రెండక్షరములు ఉచ్చరింపఁబడినమాత్రమున గొప్ప పాపములు నశించును ఇక నీ శివశబ్దమునకు నమఃపదమును జతపఱచి నచో నొకానొక మహామంత్రమగును. ఇట్టి మహామంత్రమును జపించిన యెడల మోక్షము కరతలామలక మగుచున్నయది.

శివపంచాక్షరీమంత్రము సిద్ధించిన తరువాత నే మంత్రమైనను త్వరలో సిద్ధించును. ఐనను ఇద్దానిని తుదగ్రహణములకొరకై వినియోగింపరాదు

స్వగృహములో యోగ్యప్రదేశమునందు పుణ్యనదీతీరముల యందు దేవాలయమునందు పర్వతముపైనను కూర్జరజంతువులు దోమలు ఈగలు పొగ మొదలగునవి లేకుండా చూచుకొని నలుచదర మైన ప్రదేశమునందు మృదు ఆసనమున నాసీనుడై ప్రతిదినము నియమముగా నీ మహామంత్రమును జపించవలెను.

శ్లో॥ సద్యో యథేష్ఠితాం సిద్ధిం-దదాతీతి కిమద్భుతమ్॥

సాధకుడు యథావిధి జపించినచో నీ మహామంత్రము-తత్కాలముననే అభీష్టమును సిద్ధింపఁజేయుననుటలతో ఆశ్చర్యమేమియు లేదు.

శివపంచాక్షరీమహామంత్రమును దేవతలు ఋషులు మానవులును జపించి తాముకోరిన ఫలితములను పొందియున్నారు. ఇందలి “నమ”స్థారమునకు జీవుఁడనియు “శివ”శబ్దమునకు పరబ్రహ్మమనియు. “అయ” అను పదమునకు ఐక్యమనియు కొందరి యభిమతముగా స్కాందపురాణములో కలదు ఐతే ఇట్టి శివజీవైక్యమును జపకాలమునందు శివపూజా

సమయమునను భావింపవలెనని శివాదైవతసిద్ధాంతము శైవ మహా జనులు నంగీకరించియున్నారు.

పురశ్చరణ విధానము

భోగమును మోక్షమును ప్రసాదించు శివపంచాక్షరిని సద్గురువు కడ నుపదేశమును పొంది మొదట నొక పురశ్చరణఁ జేయవలెను. పునశ్చరణమనగా? మంత్రమును తనకు అభిముఖముగా గావించుకొనుట యగును. ఇతే పురశ్చరణమును చేయువాడు-ప్రతిదినము

శ్లో॥ ఏకవారం మితాశీతు - వాగ్యతో నియతేంద్రియః॥

ఒకపర్యాయము మితముగా ఆహారమును తీసుకొనుచు మంత్ర జపసమయమున నింద్రియములను కట్టుపఱచి మౌనముగా నుండవలెను. అక్షరమునకు లక్షచొప్పున ఐదులక్షలు జపించినచో పురశ్చరణ యగు నని సాధారణ నిర్వచనము.

“కలౌ చతుర్థణం ప్రోక్తమ్” అను వాక్యము ననుసరించి పంచాక్షరికి ఐదువదిలక్షలు, షడక్షరికి ఐదువదినాలుగు లక్షలు జపము జేసినచో నొక పురశ్చరణమగునని విశేష నిర్వచనము.

శ్లో॥ జపే దక్షరలక్షంవై - చతుర్గణిత మాదరాత్,

నక్తాశీ సంయమీ యః స-పౌఞ్చరణికః స్మృతః॥

పురశ్చరణఁజేయువాడు-అలసటలేనివాడై అక్షరమునకు నాల్గు లక్షలచొప్పున మహామంత్రమును జపించుచు నక్తభోజనము. ఇంద్రియ నిగ్రహమున్ను కలిగియున్నచో కృతార్థుడగునని శివపురాణము వక్తా ణించినది.

సాధారణ పురశ్చరణముః ప్రతిదినము పండెొండ్రువేల ఐదు వందలు (12500) జపించినచో నలుబది (40) దినములకు ఐదులక్షల సంఖ్యతో పూర్తియగును. పంచాక్షరిని ప్రణవసహితముగా జపించు నెడల ప్రతిదినము పదియైదువేల (15000) చొప్పున (40 రి.) అరులక్షల సంఖ్య పూర్తియగును.

ప్రాతఃస్నానము, భస్మధారణ, సంధ్యావందనము ఐనతరువాత అనుకూలస్థైర్యమునందు మృదుఆసనముపై పద్మాసనముగా ఆసీనుడై

సచ్చిదానందమయుడైన సదాశివుని హృదయకమలమున స్థిరించి శాంభవదీక్షాగురువును పార్థింఛియు ఉత్తరాభిముఖుడై (లేక పూర్వాభిముఖముగాను) ఏకాగ్రచిత్తముతో మహామంత్రమును జపింపవలసి యుండును.

జపము - మానసిక ఉపాంశు వాచికములని మువ్విధము

శ్లో॥ వాచిక స్తేష్ఠికపీఠ స్యాదుపాంశుః శత ముచ్యతే।
సాహస్రో మానసః ప్రోక్తః॥

వాచికజపమువలన ఒకే అంశము ఫలము కలుగును. ఉపాంశు జపము నూలుమడుంగులు ఫలితము నిచ్చునది. మానసికజపము వేయి రెట్లు సిద్ధిపొందమగును. మానసికజపము కష్టసాధ్యమగుటచే ఉపాంశు జపమున పురశ్చరణఁ గావించుట శ్రేయస్కరమని తెలియవలెను.

ప్రేలపై చేయు జపముకన్న ప్రేలరేఖలపై గావించు జపము శ్రేష్ఠము. అనఁగా ఎనిమిదిరెట్లు అధికముగా ఫలము నిచ్చును. పుత్ర జీవములను పూసలతో చేయఁబడు జపము పదిరెట్లు, శంఖమణులతో నూరురెట్లు, పగడములతో వేయిరెట్లు, స్పటికములతో పదివేల రెట్లు, ముత్యాలతో లక్షరెట్లు, కమలపు పూసలతో పదిలక్షలరెట్లు, బంగారు మణులతో కోటిరెట్లు, విశేషఫలపొందమగును.

శ్లో॥ కుశగ్రంథ్యా చ రుద్రాక్షై -రనంత గుణితంభవేత్॥
దర్శముడులతో రుద్రాక్షములతోడను చేయు జపము అనంతఫలప్రద మగును.

జ ప మాలా వి వ ర ము

పంచదశ (15) రుద్రాక్షములతో నమర్చబడిన జపమాల-శతు వశీకరణఁగావించునది.

పంచవింశతి (25) రుద్రాక్షముల జపమాల - ముక్తిప్రదము.

సప్తవింశతి (27) రుద్రాక్షముల జపమాల-శరీరపుష్టిగలుగఁజేయును.

త్రింశత్ (30) రుద్రాక్షముల జపమాల - ధనప్రదము.

పంచాశత్ (50) రుద్రాక్షముల జపమాల - సర్వఫలములను మధ్యమ
[ముగా నిచ్చును.

శత (100) రుద్రాక్షముల జపమాల - ఉత్తమము.

అష్టోత్తరశత (108) రుద్రాక్షముల జపమాల - ఉత్తమోత్తమమగును.

ఒక్కొక్క ఆవర్తనకు ఒక్కొక్క రుద్రాక్షము కుడిచేతిని బొటన
పేలి స్పర్శతో అనామిక (నాలుగవవ్రేలు)పై తనవైపు జరుపుచుండ
వలెను. అంగుష్ఠస్పర్శలేని జపము నిష్ఫలము.

పంచాక్షరీజపమునకు గృహమునకన్న గోశాల - నూరురెట్లుధికము,
పావనఅరణ్యప్రదేశము గోశాలకన్న పేయిరెట్లుఫలప్రదము. పర్వతము
పదివేలరెట్లు ఫలావహము. నదీతీరము లక్షరెట్లు, దేవాలయము కోటి
రెట్లున్న ఫలప్రదము.

జపవిధానము

“అనంతం శివసన్నిధౌ” పరమేశ్వరుని సన్నిధిని గావించుజపము
అనంతమైన ఫలమునొసగును.

శ్లో॥ సూర్యస్యాగ్నే రురో రిందోః - దీపస్య చ జలస్య చ।

విప్రాణాం చ గవాంచైవ - సన్నిధౌ శస్యతే జపః॥

సూర్యాభిముఖముగా, అగ్నిసన్నిధిని, గురుమూర్తి ఛాయాపటము
నకు ఎదురుగా, చంద్రుని చూచుచు, దీపముచెంత, పవిత్రజలము
చేరువను, మాపేశ్వరులవద్ద, గోమాత సమీపమునను శివపంచాక్షరీ
జపము సమంజసంజై నది.

జపసమయమున అలసటకలిగెనేని కొంతతడవు శివధ్యానమును
“శాంతంపద్మాసనస్థమ్” అనురీతిని చేయవచ్చును. ఉదయము మొదలు
కొని మధ్యాహ్నము ఒంటిగంటవరకు మరల సాయంత్రము ఐదుగంటల
నుండి రాత్రి ఎనిమిదిగంటలవరకు జపమును చేయవచ్చును.

గురుమూర్తి ఛాయాపటముముందు దీపము వెలిగించి గణపతిని
ప్రార్థించి దేశకాల సంకీర్తనము గావించి మనోభీష్టము సిద్ధించుటకై
సంకల్పమును గావించి జప్తప్రారంభమును చేయవలెను.

శ్లో॥ సూర్యాగ్నివిప్రదేవానాం-గురూణామపి సన్నిధౌ ।

అన్యేషాం చ ప్రశస్తానాం-మంత్రం న విముఖో జపేత్॥

సూర్యునియొక్కయు అగ్నియొక్కయు మాహేశ్వరుల యొక్కయు దేవతలయొక్కయు గురువులయొక్కయు ప్రశంసనీయులైన వ్యక్తులయొక్కయు సన్నిధిని విముఖుడై అనగా పైవారికి పృష్ఠ భాగముగా మంత్రజపమును చేయరాదు.

జ ప కాల ని షి ధ్ధ ము లు

తలపాగఁదాల్చుట, కవచమును ధరించుట, దిగంబరత్వము వెంట్రుకలు విరియబోసుకొనుట, ఇతగులు బలాత్కారముగా లాగుట, చేతులు కాళ్ళు మొదలగు అవయవముల అపరిశుభ్రత, స్నానాదులు లేక నవవిత్రుడై యుండుట, అటచుట, మాటలాడుట, క్రోధము, మదము, తుమ్ములు, ఆవలింతలు, నీచప్రాణుల నవలోకించుట, జప కాలములో పనికిరావు. ప్రమాదవశమున నెద్దియేని సంభవించినచో ఆచమనముఁజేసి శివస్మరణఁగావింపవలెను. సూర్య చంద్ర నక్షత్రము లలో ఏదేనికదానిని చూచి నమస్కరింపవలెను.

శ్లో॥ అనాసనః శయానోవా-గచ్ఛ స్మృత్తిత ఏవ వా ।

రథ్యాయా మశివే స్థానే-న జపేత్తి-మిరాంతరే॥

ప్రసార్య న జపేత్ పాదౌ-కుక్కుటాసన ఏవ వా

యాన శయ్యాధిరూఢో వా-చింతావ్యాకులితోఽథవా॥

అసనము లేకుండా జపమును చేయరాదు పడుకొని జపింప గూడదు. నడచుచు జపమును గావింపరాదు. నిలువబడి జపము నొనర్పఁ గూడదు.

వీధియందును అమంగళస్థానమున చీకటిలోను కాళ్ళు చాపుకొనియు గొంతుకూర్చుండియు అశ్వాదివాహనముల నధిష్ఠించియు పడకపై నుండియు చింతతో వ్యగుడై జపముఁజేయుట శ్రేయస్కరము కాజాలదు.

శ్లో॥ శక్త శ్చేత్సర్వ మేవై త-దశక్తః శక్తితో జపేత్॥

పైన చెప్పబడిన నియమములన్నియు శారీరకశక్తిగలవానికే సరిపడును. ఒకవేళదైవవశమున ఏదేని అనారోగ్యాదికారణము తటస్థించినయెడల తనశక్తి ననుసరించి జపించుటలో ఎట్టిదోషము లేదు.

విగ్రహములయందు దేవతాబుద్ధి, వేదశాస్త్రములపై ప్రమాణబుద్ధి, పెద్దలయందు భక్తివిశ్వాసములున్ను, కలిగిన ఆస్తికులకు ఒకానొకప్పుడు ప్రమాదము ఏర్పడినను సదాచారము భంగపడినను జపఫలము శివానుగ్రహమువలన సమకూరునదియేను.

శ్లో॥ సర్వావస్థాం గతస్యాపి - మయి భక్తిమతః పరమ్।

సిద్ధ్యత్యేవ న సందేహో - నాపరస్యతు కస్యచిత్॥

సర్వవిధరోగాదిబాధలను పొందినవాడైనను నాయందు భక్తిమాత్రము కలిగినవాడైనచో శివపంచాక్షరీమహామంత్రమును జపించునెడల సంసిద్ధి కలవాడగును. నాయందు భక్తిలేకుండా నియమబద్ధుడై జపించినను జపసిద్ధి యవ్యానికి కలుగఁజాలదు అని శివనిర్వచనము.

శివపంచాక్షరీమహామంత్రము - ఋగ్వేద సామవేదముల మధ్య నుండు యజుర్వేదములో నాలుగవకాండయందు రుద్రాధ్యాయములో మణిస్థగితరత్నమువలె విరాజిల్లుచున్నది. అక్షర అల్పత్యము అర్థశాఘ్నము గలదియు శివనామమఠితంబు నగు షడక్షరీమహామంత్రము భోగమోక్షముల నిచ్చుననుటలో నిసుమంతయు సందియము గానరాదు. పాపములన్నిటికిని ప్రాయశ్చిత్తము శివపంచాక్షరీమంత్రజపంబే యని గురుతెలుగవలెను. అజ్ఞానమును మైలను జ్ఞాన (ఉపాసన)మనెడు శుభ్రజలముతో కడిగివేయు విరాగుల (సన్న్యాసుల) కును శివధ్యానము శివపంచాక్షరీమంత్రానుష్ఠానంబు నని వార్యంబులేయగును.

శ్లో॥ ధిక్ భస్మరహితం ఫాలం-ధిక్ గ్రామ మశివాలయమ్।

ధిగనీశార్చనం జన్మ॥

భస్మరుద్రాక్షములఁ దాల్చి శివమంత్రజపమును చేయని జన్మవ్యర్థము; శివాలయములేని గ్రామము-నివాసయోగ్యము కాదు. శివారాధనఁజేయని మానవుడు - వృథాజన్మకలవాడగును.

కాషాయదండధారియగు యతియైనను భస్మరుద్రాక్షధారియై నిత్యము ప్రణవముతో సంధ్యావందనాది నిత్యకృత్యములఁ గావించి గురుప్రసత్త శివలింగార్చనను తప్పనిసరిగా చేయవలెనని ధర్మశాస్త్రము విధించినది. శివారాధనమునకు శంఖోదకము పనికిరాదని శివపురాణము నిరూపించినది. కాషాయదండధారణమాత్రమున యతికి వందనమును చేయవలెనని చెప్పినట్లు భస్మరుద్రాక్షశివలింగధారణమాత్రమున శైవునకు శరణుగావించవలెనని శివాగమములు నిర్దేశించినవి. కాశీ మృతునకు పునర్జన్మలేనట్లు శివలింగధారికి జన్మరాహిత్యమేనని శైవవాఙ్మయము చాటుచున్నది.

సారాంశము.

శివపంచాక్షరీమంత్రము - స్థూలప్రణవమనఁబడును. ప్రణవము-సూక్ష్మపంచాక్షరీ యనఁబడును. ఆరు లేక ఐదు లక్షల జపముతో సాధారణ పురశ్చరణమగును. ఇరువది లేక ఇరువది నాలుగులక్షల జపమున మహాపురశ్చరణమగును. సకలపాపప్రాయశ్చిత్తము శివపంచాక్షరీమంత్ర జపంచేసి, నిత్యజపమును 108, 600, 1000, ఏదేనికాసంఖ్య నవలంబించి చేయవలెను.

ఇష్టిధము సద్గురుని సదుపదేశమువలన శివపంచాక్షరీమంత్రస్వరూపమును సంగోహార్థమును జాగుగా తెలుసుకొని మంత్రానుష్ఠానమును చేశినయెడల చిత్తశుద్ధియు శివజ్ఞానంబును కలవాడై దీర్ఘాయురారోగ్యభాగ్యములను వంశవృద్ధిని పొందుటయే గాక మోక్షసామ్రాజ్యమున పట్టభద్రుడగును

ఇట్లు బోధించిన ఆచార్యునకు కృతజ్ఞతాసూచకముగా శిష్యుడు గృహ ఆరామశేత్రవిత్తవస్త్ర వాహనాదులను సమర్పించి పూజించియు గురుకుటుంబము వారందరికి పారితోషికముల నిచ్చియు ఆచార్యుని సకుటుంబముగా వీడ్కొలిపి గురుశివానుగ్రహపాత్రుడయ్యెను. సంవత్సరమునకు ఒకతూరి తాము సకుటుంబముగా దర్శనము నీయుండని ప్రార్థింపగా ఆచార్యుడంగీకరించి అనేక శుభ ఆశీర్వాదములతో శిష్యుని సకుటుంబముగా దీవించి స్వస్థానముఁజేరి నిరంతరశివారాధనతత్పరుండయ్యెను.

శ్లో॥ యో విధాతా విధాతుశ్చ - కారణస్యాపి కారణమ్ ।
తేజసాం పరమం తేజః - స శివో నః పరా గతిః॥



కొన్ని ముఖ్య సూచనలు.

సద్గురువులవారివద్ద ఉపదేశమును తీసుకొనిన మహామంత్రమును ప్రతిదినము ఉదయము స్నానము తరువాత భస్మము మూడురేఖలుగా నొసలు మున్నగుచోట్ల ధరించి ముప్పదిరెండురుద్రాక్షలమాలను మెడపై ధరించి తప్పకుండా జపింపవలెను. ప్రియాదామలయందు స్నానమునకు అలస్యమగునెడల స్నానము తరువాత జపమునకు తగినచోటు లభింపనియెడలను అతిప్రయత్నమున స్నానమాడి మానసికముగా మంత్రజపమును చేయవచ్చును. జ్వరము మొదలగు బాధలుసంభవించినచో భస్మస్నానమును చేయవలెను. ఆరోగ్యము ఉన్నపుడు మాత్రము స్నానమును భస్మరుద్రాక్షధారణమును ఒకానొకచో నొసముపైమంత్ర జపమును తప్పనిసరిగా గావింపవలెను. రుచ్రాక్షింగపూజనమును శివలింగార్చనను ప్రతిదినము ఒకసారియైనను ఎట్టిపరిస్థితిలో గూడ తప్పక ఆచరింపవలెను. ఇట్లు చేయనియెడల ప్రత్యవాయము అనగా దోషము ఏర్పడుటయేగాక దరిద్రదశ, రోగములు, కలహములు, అనేక సంసారకష్టములు సమకూరుచుండును.

స్వర్గములో కామధేనువు కల్పవృక్షము - చింతిత మనోభీష్టముల నిచ్చునట్లు గురుమంత్రజపము శివారాధనము - సాధకులకు అఖండ ఐశ్వర్యమును విజ్ఞానమును సద్గుణసంపత్తిని సమకూర్చి అంత్యకాలమున మోక్షమును ప్రసాదించును.

శివ పంచాక్షరీ మంత్ర జపవిధి.

ఓమ్ అస్య శ్రీ షడక్షరీ(పంచాక్షరీ) మహామంత్రస్య పరబ్రహ్మ ఋషిః, శైవీ గాయత్రీ ఛందః, పరశివో దేవతా, ఓంబీజం, నమః శక్తిః శివాయేతి కీలకం, మమ ఉపాత్తదురితక్షయద్వారా పరమేశ్వర ప్రీత్యర్థే షడక్షరీ (పంచాక్షరీ) మహామంత్రజపే వినియోగః॥

ఓం—అంగుష్ఠాభ్యాం నమః ఓం శిఖాయాం ఓంహృదయాయ నమః
 నం—తర్జనీభ్యాం నమః నం శిరసి నం—శిరసే స్వాహా
 మం—మధ్యమాభ్యాం నమః మం ముఖే మం—శిఖాయై వషట్
 శిం—అనామికాభ్యాం నమః శిం హృదయే శిం—కవచాయ హుం
 వాం—కనిష్ఠికాభ్యాం నమః వాం నాభౌ వాం—నేత్రత్రయాయ
 యం—కరతలకరపృష్ఠాభ్యాం వౌషట్
 నమః యంపాదద్వయే యం—అస్త్రాయ ఫట్
 భూర్భువః సువ రోమితి దిగ్బంధః॥

ధ్యానం:

శ్లో॥ నమః శివాగ్నిబీజాయ - హరాయ పరమాత్మనే,
 ఓమంత మంత్రరూపాయ - మూల సంచాక్షరాత్మనే॥

శ్లో॥ శాంతం పద్మాసనస్తం శశధరమకుటం పంచవక్త్రం త్రిణేత్రం
 కూలం వజ్రంచ ఖడ్గం పరశు మభయదం దక్షభాగే వహంతమ్।
 నాగం పాశంచ ఘంటాం ప్రళయహతవహం చాంకుశం
 [వామభాగే

నానాలంకారయుక్తం స్ఫటికమణినిభం పార్వతీశం నమామి॥

శ్లో॥ యో గురుః సశివః సాక్షాత్ - యః శివః సగురుః స్మృతః।
 భుక్తిముక్తిప్రదాతాచ - తస్మై శ్రీ గురవే నమః॥

ఇచట తమ తమ గురువుల నామరూపములను స్మరింపవలెను. తరువాత గురుమంత్రమును గురువులవారి ఛాయావటమును చూచుచు గాని ఎడమచేతిని రుద్రాక్షలింగమును (లేక) ప్రాణలింగము నవలోకించుచుగాని శంకరుని చిత్రపటమును గాంచుచుగాని కనులు మూసుకొని పరమేశ్వరుని జ్యోతిర్లింగముగా భావించుచుగాని మహామంత్రమును జపింపవలెను. జపానంతరము అంగన్యాసమునుగావించి “భూర్భువః సువరోమితి దిగ్విమోక్షః, “పార్వతీపరమేశ్వర చరణారవిందార్పణ మస్తు”అనుచు పశ్చరములో జలమును విడువవలెను.

శివపూజావిధానసంగ్రహము

శ్లో॥ అపవిత్రః పవిత్రోవా - సర్వావస్థాం గతోపివా ।

యః స్మరేద్దైవవిరూపాక్షం-స బాహ్యభ్యంతరే కుచిః॥

అనుచు శిరమున నీరు చల్లుకొనవలెను.

ఆచమనము

శంభవే నమః । శంకరాయ నమః । శాంతాయ నమః । శాశ్వతాయ నమః । శివ । స్థాణో । భవానీపతే । భూతేశ । త్రిపురాంతక । త్రిదయన । శ్రీకంఠ । కాలాంతక । శర్వ । ఉగ్ర । అభవ । భర్తృభీమ జగతాంనాథ । అక్షయ । శ్రీనిధే । రుద్ర । ఈశాన । మహేశ । మహాదేవాయ నమః॥

పాణిజాయామము

ఓం భూః, ఓం భువః, ఓం సువః, ఓం మహాః, ఓం జనః, ఓంతపః, ఓం సత్యం, ఓమాపో జ్యోతిరసోమృతం బ్రహ్మభూర్భువః సువరోమ్.

సంకల్పము

శ్రీ శివ శివ! శంభో రాజ్ఞయా ప్రవర్తమానస్య అద్యబ్రహ్మణః ద్వితీయ పరాధే శ్వేతవరాహః లేపై వై వస్వతమన్వంతరే కలియుగే ప్రథమపాదే జంబూద్వీపే భరతవర్షే భరతఖండే మేరోః దక్షిణదిగ్భాగే శ్రీ శైవల్య.....(వాయవ్య) ప్రదేశే కృష్ణా (గంగా) గోదావర్యోః మధ్య ప్రదేశే (స్వ) గృహే సమస్త దేవతా మాహేశ్వర గురుచరణసన్నిధౌ అస్మిన్ వర్తమాన వ్యావహారిక చాంద్రమాసేన.....నామ సంవత్సరేఅయనే.....ఋతౌ..... మాసే.....పక్షే..... తిథౌ..... వాసరే శుభయోగే శుభకరణే ఏవంగుణవిశేషణ విశిష్టే శుభే అభ్యుదయ ముహూర్తే శ్రీమాన్గోత్రః, శ్రీమతః.....గోత్రీస్య మమ సకుటుంబస్య ఉపాత్త దురితక్షయద్వారా శ్రీ పరమేశ్వరప్రీత్యర్థం శివ పూజనం (గురుపూజనం) కరిష్యే.

తదంగత్వేన పృథివీ కలశ గణాధిపతి పూజనం కరిష్యే.

పృథివ్యై నమః-సకలోపచారార్థే ఆక్షతాః సమర్పయామి.

కలశముతో భస్మ గంధ అక్షత పుష్ప బిల్వములను సమర్పించి పంచదారవేయవలెను. తరువాత కలశముపై చేయి నునిచి

శ్లో॥ గంగే చ యమునే కృష్ణే - గోదావరి సరస్వతి ।

నర్మదే సింధుకావేర్య - జలేఽస్మిన్ సన్నిధిం కురు॥

అని చదివి చేయి తీసి కలశోదకమును పుష్పముతో దేవునిపై తన్నవైనను పూజాద్రవ్యములవైనను చల్లవలెను.

శ్లో॥ శుక్లాంబరధరం విష్ణుం - శశివర్ణం చతుర్భుజం ।

ప్రసన్నవదనం నామి - సర్వవిఘ్నావశాంతయే॥

అని గణపతిని ప్రార్థించి ధ్యాన ఆవాహన ఆసన పాద్య అర్ఘ్య ఆచమన పంచామృత శుద్ధోదకస్నాన భస్మ యజ్ఞోపవీత గంధ అక్షత హరిద్రా కుంకుమ పుష్ప బిల్వ ధూప దీప నైవేద్యములను దక్షిణాఫల తాంబూలములను మంగళనీరాజన మంత్రపుష్పములను సమర్పింపవలెను. తరువాత

శ్లో॥ వక్రీతుండ మహాకాయ - కోటిసూర్య సమప్రభ

అవిఘ్నం కురుమేదేవ - సర్వకార్యేషు సర్వదా॥

అని గణపతికి నమస్కారమును చేయవలెను.

శివ పూజనము

శివుడే సర్వాత్మకుఁడనియు పరదైవమనియు శివునితో సమానుడుకాని శివునికన్న అధికుడు గాని లేడనియు బ్రహ్మవిష్ణ్వాదదేవతలు శివదర్శనమునకై ఇప్పటికిని ఘోరతపంబులఁజేయుచున్నారనియు ఇట్టి సర్వాతీతస్థితి గలవాడైనను భక్తుసులభుడనియు కృపాపూర్ణహృదయుడనియు శివానుగ్రహమువలననే నేను ముక్తుడనగుదు ననియు రామతారకము మొదలగు మంత్రములు ఇటీవల ప్రసిద్ధములైనవనియు శివనామము రామకృష్ణాదినామములకన్న శతకోటి అనంతముగా ఉత్తమంబనియు శివుఁడు రామతారకమును జపించెనని చెప్పు అధములు పిశాచములై జన్మింతురనియు భావించి గావించు పరమేశ్వరుని ఆరాధన ఇహపరశ్రేయస్కరంబగును.

శివధ్యానము

శ్లో॥ ధ్యాయే నిత్యం మహేశం రజతగిరినిభం చారుచంద్రావతంసం
రత్నాకలోష్ణజ్వలాంగం పరశు మృగవరాభీతి హస్తం ప్రసన్నమ్।
పద్మాసీనం సమంతాత్ స్తుత మమరగణై ర్వాక్యప్రకృత్తిం వసానం
విశ్వాద్యం విశ్వవంద్యం సకలభయహరం పంచవక్త్రం త్రిణేత్రం॥

శివాయ సాంబాయ నమః ధ్యాయామి. ఆవాహయామి.
ఆసనార్థే అక్షతాన్ సమర్పయామి. పాదయోః పాద్యం, హస్తయోః
అర్ఘ్యం, ముఖే ఆచమనీయం సమర్పయామి. పంచామృత (పాలు,
పెరుగు, నెయ్యి, తేనె, పంచదార) స్నానం సమర్పయామి.

నమస్తే అస్తుభగవన్ విశ్వేశ్వరాయ మహాదేవాయ త్ర్యంబకాయ
త్రిపురాంతకాయ త్రికాగ్నికాలాయ కాలాగ్నిరుద్రాయ నీల
కంఠాయ సర్వేశ్వరాయ సదాశివాయ శ్రీమన్నహాదేవాయ నమః
(శివకవచమును మహిమ్నఃస్తోత్రమును చెప్పవచ్చును.)

శివాయ సాంబాయ నమః నారీకేశోదకేన శుద్ధోదకేన(చ)స్నానం
సమర్పయామి. ప్రతిష్ఠాపనార్థే యజ్ఞోపవీతార్థే సర్వాభరణార్థే చ అక్ష
తాన్ సమర్పయామి.

శ్లో॥ శ్రీకరంచ పవిత్రం చ - శోకరోగ నివారణం ॥

లోకవశ్యకరం పుణ్యం - భస్మ త్రైలోక్యపావనమ్॥

శివాయ సాంబాయ నమః భస్మ విలేపనం సమర్పయామి.

శ్లో॥ మలయాచల సంభూతం - కర్పూరేణ సమన్వితం ।

విలేపనం సురశ్రేష్ఠ - ప్రీత్యర్థం ప్రతిగృహ్యతామ్॥

శివాయ సాంబాయ నమః శ్రీగంధం సమర్పయామి.

శ్లో॥ అక్షతాన్ ధవళాకారాన్ - సమాషాన్ శ్వేతతండులాన్ ।

చణకగోధుమ సంయుక్తా - నర్పయామి సదాశివ॥

శివాయ సాంబాయ నమః అక్షతైః పూజయామి.

శ్రీ పార్వతీదేవ్యై హరిద్రాకుంకుమ పరిమళద్రవ్యాణి సమర్పయామి;

శివాయ నమః మహేశ్వరాయ నమః శంభవే నమః వినాకినే నమః శశిశేఖరాయ నమః వామదేవాయ నమః విరూపాక్షాయ నమః కపర్దినే నమః నీలలోహితాయ నమః శంకరాయ నమః శూలపాణాయ నమః అంబికానాథాయ నమః శ్రీకంఠాయ నమః భక్తవత్సలాయ నమః భవాయ నమః శర్వాయ నమః గంగాధరాయ నమః లలాటాక్షాయ నమః కాలకాలాయ నమః కైలాసవాసినే నమః విశ్వేశ్వరాయ నమః నానావిధపుష్పాణి సమర్పయామి.

శ్లో॥ త్రిదశం త్రిగుణాకారం-త్రిజేత్రం చ త్రాయుధమ్।

త్రిజన్మ పాపసంహారం - ఏకబిల్వం శివార్పణమ్॥

శివాయ సాంజాయ నమః కోమల బిల్వదళాని సమర్పయామి.

అధికముగా పుష్పములను బిల్వదళములను సమర్పించునెడల శివసహస్ర అష్టోత్తరశతనామములను చదువవలెను.

ధూపం ఆహూప్యయామి, దీపం ప్రదర్శయామి. శర్కరాద్రాక్షా ఫలాద్విన్నై వేద్యం సమర్పయామి. స్వర్ణపుష్పరక్షిణాం తాంబూలం నారికేళాదిఫలం సమర్పయామి.

శ్లో॥ మంగళం భగవన్ శంభో - మంగళం వృషభధ్వజ ।

మంగళం పార్వతీనాథ - మంగళం కరుణానిధే॥

కైలాసాచలవాసాయ - కామితార్థప్రదాయినే ।

విశాలాక్షీసమేతాయ - విశ్వనాథాయ మంగళమ్॥

కర్పూరగౌరం కరుణావతారం-సంసారసారం భుజగేంద్రహారమ్।

సదా వసంతం హృదయారవిందే-భవం భవానీసహితం నమామి॥

మందరమాలాకులితాలకాయై - కపాలమాలాంకిత కంధరాయ ।

దివ్యాంబరాయై చ దిగంబరాయ - నమః శివాయై చ నమః శివాయ॥

శివాయ సాంజాయ నమః మంగళనీరాజనం కర్పూరనీరాజనంచ సమర్పయామి.

శ్లో॥ వందే శంభు ముమాపతిం సురగురుం వందే జగత్కారణం

వందే పన్నగభూషణం మృగధరం వందే పశూనాం పతిమ్ ।

294.53

Acc no. 21800

36 SAN

శ్రీ శివ పంచాక్షరీ మహామంత్రార్థము

వందే సూర్యశశాంకవహ్నినయనం వందే ముకుందాత్ పరం

వందే భక్తజనాశ్రయం చ వరదం వందే శివం శంకరమ్॥

శివాయ సాంజాయ నమః మంత్రీపుష్పం సమర్పయామి.

నమస్కారాన్ సమర్పయామి. ప్రార్థయామి. అనేన పూజనేన

సర్వాత్మకః శ్రీశివః ప్రీయతామ్.

కాలహర ! కంఠహర ! దుఃఖహర ! దారిద్ర్యహర ! సర్వ
పాపహర ఓంహర !

తీర్థగ్రహణమంత్రము.

శ్లో॥ అకాలమృత్యుహరణం - సర్వవ్యాధినివారణం ।

సమస్తదురితోపశమనం - సద్గురు (శ్రీశివ) పాదోదకం

(పావనం కుభమ్॥

స్త్రీలు కుంకుమ పెట్టుకొను మంత్రము.

శ్లో॥ అమరీ కబరీ భార - భ్రమరీ ముఖరీకృతం ।

దూరీకరోతు దురితం - గౌరీచరణ పంకజమ్॥

సర్వం శ్రీ సాంబసదాశివ చరణారవిందార్పణ మస్తు.

సూ చ న.

ఈ పుస్తకమును అందజేసిన పిమ్మట ఎవరైనను విరాళము
నొసగుదురేని వారి నామధేయములు ముందు వెలువడబోవు
గ్రంథములలో ప్రకటింపఁబడును. వలయువారు త్వరలో తెలు
పుదురు గాత !

గురుశిష్యసంవాదము మొదలగు గ్రంథములు దొరుకుటకు
స్థిరసంకేతము.

శ్రీ నిర్మల శంకరశాస్త్రి ఆరాధ్యులవారు,
స ర్వ మం గ శా స ద న ము, మారేడుపల్లి (నెహ్రూనగర్)

184 A. సి కి ం ద్రా బా ద్. (ఆంధ్రప్రదేశ్.)